


■ Ці чулі?

«РОДНЫ» ПАВУК
СВАІХ НЕ ЧАПАЕ

Днямі ў шматлікіх СМІ з'явілася цікавая інфармацыя: жыхар Гродна, што некалькі гадоў назіраў за членістаногімі ў горадзе і наваколлі, заўважыў у раёне мелавых кар'ераў незвычайны, па яго словах, для Беларусі від — варонкавага павука сямейства Agelenidae.

Членістаногіе з'яўляецца бліскім родзічам тарантула і быццам бы нясе небяспеку для чалавека. Гарадзенец піша, што драпежнік можа пераследаваць сваю ахвяру на працягу гадзіны, мае моцныя жвалы і небяспечны яд. Акрамя прамой небяспекі для дзяцей і людзей, якія маюць алергію, варонкавы павук сваім укусам можа занесці ў арганізм інфекцыю. Аўтар выклаў у сёціва і відэа, на якім добра відаць даволі буйнога па памеры васьміногага, што сядзіць у тунэлападобнай схованцы з павуцінны. Па словах гарадзенца, такіх павукоў у ваколіцах Гродна дастаткова многа. Аўтар настойліва раіць людзям пазбягаць сустрэчы з імі.

— Насамрэч, прадстаўнікі гэтага сямейства з'яўляюцца традыцыйнымі для Беларусі, — пракаментыраваў гэтае відэа «Звяздзе» **выканаўца абавязкаў генеральнага дырэктара навукова-практычнага цэнтру Нацыянальнай акадэміі навук па біярэсурсах Вадзім ЦЫНКЕВІЧ**. — Яны жылі тут заўсёды, таму размова пра з'яўленне нейкіх новых інвазіўных відаў не



ідзе. Іх небяспека для чалавека — таксама чуткі. У літаратуры сустракаецца інфармацыя, што ў Амерыцы за ўвесь час быў зафіксаваны толькі адзін кантакт чалавека з тамтэйшым павуком гэтага віду, які прывёў да з'яўлення нарыву на скуры. Верагодна, гэта было звязана не з ядам, а з занясеннем інфекцыі хеліцэрамі. Звычайна гэты орган у варонкавых павукоў недастаткова моцны, каб пракусіць скуру. Прасцей кажучы, прадстаўнікі сямейства Agelenidae не больш страшныя для чалавека за астатнія, што сустракаюцца ў Беларусі. Адзіны сапраўды небяспечны від, які жыве ў нашай краіне, — гэта паўднёварускі тарантул.

Яраслаў ЛЫСКАВЕЦ. lyskavets@vziazda.by

■ Добрая навіна

ЛЕГЕНДЫ БІЯТЛОНА
ЗБІРАЮЦА У МІНСК!

Фестываль «Гонка легенд — зоркі біятлона за мір» пройдзе 12 верасня ў абноўленым Рэспубліканскім цэнтры алімпійскай падрыхтоўкі «Раўбічы».

Тут збіраюцца найлепшыя біятланісты, якія не менш за 20 разоў падымаліся на найвышэйшую прыступку п'едэстала гонару зімовых Алімпійскіх гульняў у розныя гады, пачынаючы з Сараева-1984 і заканчваючы Ванкуверам-2010.

Легендарныя спартсмены правядуць на трасе дзве гонкі. Спачатку пройдуць спаборніцтва ў суперспрынце, па выніках якіх удзельнікі сфарміруюць каманды для выступлення ў эстафеце, дзе і будуць разыграны ўзнагароды.

Запрашэнне Дар'і Домрачавай на фестываль прынялі шматразовыя пераможцы Алімпійскіх гульняў з Германіі Свен Фішэр, Рыка Грос, Міхаэль Грайс і чэмпіёнка свету Сымона Хаусвальд (Дээнкігер). Удзел таксама возьмуць знакамітыя прадстаўнікі Нарвегіі — трохразовы алімпійскі чэмпіён Халвард Ханэвалд, вядомыя спрытары Фрудэ Андрэсэн і Ларс Бергер. Апошні, дарэчы, з'яўляецца яшчэ і чэмпіёнам па лыжных гонках. У госці ў Раўбічы прыбудуць і ўладальніцы Вялікага

хрустальнага глобуса Ліў-Грэтэ Пуарэ, Хелена Эххальм і алімпійская чэмпіёнка Турына-2006 Анна-Карын Зідэк.

Расію прадставяць двухразовая алімпійская чэмпіёнка Ганна Багалій і Юрый Кашкараў, які выйграваў драматычную алімпійскую эстафету ў Сараеве-1984 разам з беларусам Сяргеем Булыгіным. Больш чым праз 30 гадоў яны зноў выступяць у адной гонцы. Ад Беларусі, акрамя Сяргея Булыгіна, у спаборніцтвах возьме ўдзел алімпійскі чэмпіён Калгары-1988 Аляксандр Папоў і шматразовы прызёр чэмпіянатаў свету Алена Зубрылава.

Акрамя стартаў, гоншчыкі паўдзельнічаюць у аўтограф-сесіі, дзе ўсе заўзятары змогуць пагутарыць са сваімі кумірамі. Для найбольш актыўных аматараў біятлона будзе прадастаўлена магчымасць паспрабаваць сябе ў якасці спартсмена на спецыяльна падрыхтаванай арганізатарамі трасе.

Таксама глядачы змогуць пакаштаваць стравы нацыянальнай кухні ўдзельнікаў Гонкі легенд, а госці краіны набіць у створаным арганізатарамі горадзе майстроў унікальных сувеніры з Беларусі.

Дар'я ЛАБАЖЭВІЧ. lobazhevich@vziazda.by

■ Прыёмная кампанія — 2015

БОЛЬШ ЯК 300 БАЛАЎ
у кожнага другога абітурьента БДУ

15 ліпеня завяршыўся прыём дакументаў на бюджэтную форму навучання ў ВНУ. І ў Беларускім дзяржаўным універсітэце ўжо падводзяць першыя вынікі прыёмнай кампаніі.

На 2023 месцы на дзённай форме навучання дакументы падалі 3483 абітурьенты. Такім чынам, сярэдні конкурс па ўніверсітэце склаў 1,72 (у 2014 — 1,47).

У БДУ з задавальненнем канстатуецца, што бягучая прыёмная кампанія вылучаецца высокім узроўнем падрыхтоўкі абітурьентаў: 47% маладых людзей, якія ўдзельнічаюць у агульным конкурсе, маюць у сваім актыве сумарны бал, вышэйшы за 300. Сярод тых, хто падаў дакументы ў вядучую ВНУ краіны, 93 пераможцы міжнародных і рэспубліканскіх алімпіяд і конкурсаў, уключаючы 7 лаўрэатаў спецыяльнага фонду Прэзідэнта Рэспублікі Беларусь. Акрамя таго, у конкурсе за права быць студэнтам БДУ будуць удзельнічаць 577 абітурьентаў, якія скончылі сярэдняю школу з медалямі або сярэдня спецыяльныя навучальныя ўстановы — з дыпламамі з адзнакай (16,5% ад агульнай колькасці), і 1769 выпуск-

нікоў ліцэяў і гімназій з усёй Беларусі (51% ад агульнай колькасці). Таксама ў гэтым годзе на педагагічныя напрамкі (план прыёму складае 93 месцы) без экзаменаў будуць залічаны 23 пераможцы абласных алімпіяд і медалісты.

На спецыяльнасцях, па якіх праводзяцца ўнутраныя іспыты, самы высокі конкурс склаўся сярод ахвотных вывучаць камунікацыйны дызайн — 13 чалавек на месца і дызайн прадметна-прасторавага асяроддзя — 14,8. У Інстытуце журналістыкі на спецыяльнасці «інфармацыя і камунікацыя» на адно месца прэтэндуе 1,9 чалавек.

На завочную бюджэтную форму навучання падалі дакументы 508 абітурьентаў (план прыёму складае 270 чалавек). З іх 178 чалавек — на скарочаны тэрмін навучання. У гэтай пазіцыі сярэдні конкурс склаў 1,9 (у 2014 годзе — 1,2).

Там, дзе праводзяцца ўнутраныя экзамены, самы высокі конкурс склаўся на наступных спецыяльнасцях: «Менеджмент, фінансы і крэдыт» (скарочаны тэрмін навучання) — 2,8; «Дакументазнаўства» (скарочаны тэрмін навучання) — 2,6 і «Правазнаўства» (скарочаны тэрмін навучання) — 3,1.

У СУР'ЭЗНАГА СТУДЭНТА І КРЭДЫТ НЕ КУСАЕЦА

У найбуйнейшым банку краіны з 15 ліпеня стартвала праграма крэдытавання для моладзі ва ўзросце да 31 года. Аб гэтым паведамілі карэспандэнту «Звязды» спецыялісты прэс-службы Беларусбанка. У рамках гэтай праграмы спажывецкія крэдыты прадастаўляюцца студэнтам вышэйшых навучальных устаноў дзяржаўнай формы ўласнасці не ніжэй за 3-і курс, а таксама магістрантам і аспірантам не ніжэй за 2-і курс навучання пры ўмове, што яны атрымліваюць стыпендыю. Пад дзеянне праграмы гэтага крэдытавання падпадаюць і іншыя катэгорыі моладзі ва ўзросце да 31 года, якія, акрамя стыпендыі, маюць яшчэ і пастаянную крыніцу даходу. Крэдыты прадастаўляюцца маладым людзям на выгадных умовах з аплатай ад 20 да 29% гадавых. Пры гэтым якіх-небудзь дадатковых плацяжоў, камісій за суправаджэнне ці абаненцкай платы банк не сплаганяе.

Сяргей КУРКАЧ.

■ Бяспека

ЖЫЦЦЁВА ВАЖНА

Ужо даўно пры Беларускім рэспубліканскім саюзе моладзі працуюць атрады аховы правапарадку. Традыцыя гэтая ідзе яшчэ з савецкіх часоў, калі дружыннікі разам з міліцыянерамі патрулявалі вуліцы. Але цяпер яны будуць дапамагаць і супрацоўнікам Міністэрства па надзвычайных сітуацыях.

— Ад знешніх прычын мы штогод губляем сотні чалавек, — адзначыў міністр па надзвычайных сітуацыях **Уладзімір ВАШЧАНКА**. — Людзі гінуць праз неразуменне, да чаго прыводзяць бесклапотныя адносіны. Са свайго боку мы робім упор на прафілактычную працу пачынаючы яшчэ з дзіцячага садка. Праўда, да апошняга часу пэўны прабел у нас існаваў у вышэйшых навучальных установах. Але цяпер ён будзе ліквідаваны. Мяркуюцца, што маладзёжныя актывісты разам з ратаўнікамі будуць удзельнічаць у разнастайных прафілактычных ме-

рапрыемствах — аглядаць проціпажарны стан жылля, вучыць насельніцтва, як жыць бяспечна, супрацоўнічаць з пазаштатнымі пажарнымі фарміраваннямі. І адкладваць не будуць — праца пойдзе, як кажуць, з месца ў кар'ер.

— Ужо ў пятніцу на беразе возера Медна распачнецца маладзёжны форум «Бяспека ў нашых руках», — раскажаў **камандзір Брэсцкага абласнога штаба Маладзёжнага атрада аховы правапарадку БРСМ Юрый СЕГЯНЮК**. — На ім збіраюцца прадстаўнікі маладзёжных атрадаў аховы правапарадку, актывісты дзіцячых грамадскіх аб'яднанняў і валанцёры. Медыкі правядуць майстар-класы, на якіх пакажуць, як правільна аказаць першую дапамогу на вадзе. Ёсць у праграме і практычныя заняткі з вадалазнай службай Брэсцкага ўпраўлення МНС. Яны пакажуць, як трэба карыстацца сродкамі ратавання. Удзельнікі форуму ўжо падрыхтавалі раздатчыя матэрыялы па правілах адпачынку на вадзе. Адмысловыя

Кіраўнікі БРСМ і МНС падпісалі дамову аб узаемным супрацоўніцтве

аўдыяролікі, якія нагадаюць, што нельга рабіць на вадаёмах, будуць транспіравацца з дапамогай спецыяльных аўтамабіляў.

Ёсць прыёмная навіна і для выпускнікоў школ. Тыя з іх, хто актыўна ўдзельнічаў у грамадскай працы і зараз выбірае сваёй альма-матар вышэйшых навучальных устаноў Міністэрства ўнутраных спраў, могуць атрымаць рэкамендацыі ад БРСМ, што дапамогуць пры паступленні. Як запэўніў сакратар ЦК БРСМ Дзмітрый Варанок, налета гэтае правіла распаўсюдзіцца і на спецыялізаваныя ВНУ Міністэрства па надзвычайных сітуацыях.

Акрамя таго, адбыліся адкрытыя дэбаты «Выбірай.by!». Зборныя каманды прадстаўнікоў МААП і курсантаў Камандна-інжынернага інстытута МНС дыскусавалі на актуальныя праблемы ўдзелу беларускай моладзі ў забеспячэнні нацыянальнай бяспекі краіны.

Валяр'ян ШКЛЕННІК. schklennik@vziazda.by



Фота Марыны БЕГУНКОВАЙ.